

PARLAMENT EWROPEW

2004



2009

Dokument ta' Sessjoni

FINALI
A6-0294/2007

23.7.2007

RAPPORT

dwar l-obbligi tal-fornituri tas-servizz transkonfinali
(2006/2049(INI))

Kumitat ghas-Suq Intern u l-Harsien tal-Konsumatur

Rapporteur: Lasse Lehtinen

PR_INI

WERREJ

	Pagna
MOZZJONI GĦAL RIŻOLUZZJONI TAL-PARLAMENT EWROPEW	3
NOTA SPJEGATTIVA	9
OPINJONI TAL-KUMITAT GĦALL-AFFARIJET LEGALI.....	13

MOZZJONI GĦAL RIŻOLUZZJONI TAL-PARLAMENT EWROPEW

dwar l-obbligi tal-fornituri tas-servizz transkonfinali (2006/2049(INI))

Il-Parlament Ewropew,

- wara li kkunsidra l-Artikoli 95 u 153 tat-Trattat KE,
- wara li kkunsidra l-proposta tal-Kummissjoni għal Direttiva tal-Kunsill dwar ir-Responsabilta tal-Fornituri tas-Servizzi (COM(1990)0482),
- wara li kkunsidra l-Komunikazzjoni mill-Kummissjoni dwar direzzjonijiet godda rigward ir-responsabilta tal-fornituri tas-servizzi (COM(1994)0260),
- wara li kkunsidra d-Direttiva 2006/123/KE tal-Parlament Ewropew u tal-Kunsill tat-12 ta' Diċembru 2006 dwar servizzi fis-suq intern¹ (id-Direttiva dwar is-Servizzi),
- wara li kkunsidra l-Green Paper tal-Kummissjoni dwar ir-Revizjoni ta' l-*Acquis* tal-Konsumatur (COM(2006)0744),
- wara li kkunsidra l-Komunikazzjoni mill-Kummissjoni lill-Kunsill, lill-Parlament Ewropew, u lill-Kumitat Ekonomiku u Soċjali Ewropew dwar l-istrateġija tal-Politika Ewropea tal-Konsumatur 2007-2013 (COM(2007)0099),
- wara li kkunsidra r-Rapport mill-Kummissjoni lill-Parlament Ewropew u lill-Kunsill dwar is-sikurezza tas-servizzi għall-konsumaturi (COM(2003)0313),
- wara li kkunsidra l-istudju dwar l-obbligi tal-fornituri tas-servizz transkonfinali ta' Marzu 2007, mitlub mill-Kumitat għas-Suq Intern u l-Harsien tal-Konsumatur tal-Parlament Ewropew,
- wara li kkunsidra r-risposta tal-Kummissjoni tat-12 ta' Jannar 2006 għall-mistoqsija bil-miktub ta' Diana Wallis MEP²,
- wara li kkunsidra l-Artikolu 45 tar-Regoli ta' Proċedura tiegħu,
- wara li kkunsidra r-rapport tal-Kumitat għas-Suq Intern u l-Harsien tal-Konsumatur u l-opinjoni tal-Kumitat għall-Affarijiet Legali (A6-0294/2007),
- wara li kkunsidra r-rakkomandazzjonijiet li jinsabu fir-rapport tal-Kumitat ta' Inkjesta dwar il-Kriżi tal-Kumpanija “Equitable Life Assurance Society”,

A. billi l-iżvilupp ekonomiku u soċjali ta' l-UE jiddependi hafna fuq is-settur tas-servizzi, li

¹ ĠU L 376, 27.12.2006, p. 36.

² P-4797/05.

qed jikber b' mod kostanti u huwa kważi 70% tal-GDP ta' l-UE,

- B. billi l-fiduċja tal-konsumatur Ewropew fil-konsum transkonfinali huwa baxx, kif jidher mill-fatt li 6% biss tal-konsumaturi għamlu xirja transkonfinali online fl-2006,
- C. billi l-figuri għall-kummerċ transkonfinali fis-servizzi huwa estremament baxx meta mqabbel mal-figuri għall-kummerċ tal-prodotti.
- D. billi fl-1985 kienet giet adottata direttiva dwar ir-responsabilità għal prodotti difettużi¹ u direttiva dwar is-sikurezza ġenerali tal-prodotti² giet adottata fl-2001,
- E. billi l-istatus tas-sikurezza tal-konsumatur u l-livell tal-ħarsien tal-konsumatur ivarjaw minn Stat Membru għal ieħor fir-rigward tal-provvista tas-servizz transkonfinali, filwaqt li fis-settur tal-merkanzija, kemm il-liġi internazzjonali kif ukoll dik Komunitarja jiżguraw ħarsien sodisfaċenti tal-konsumatur,
- F. billi Eurobarometer reċenti wera li 33% tal-konsumaturi jirrapportaw li xi negozji rrifjutaw li jbiegħu jew jagħtu servizzi għaliex il-konsumatur ma kienx residenti fil-pajjiż tagħhom,
- G. billi l-politika tal-konsumatur hija importanti daqs il-politika tal-kompetizzjoni peress li konsumaturi li huma infurmati sew joħolqu pressjoni kompetittiva fis-swieq,
- H. billi l-*acquis* attwali ta' l-UE tal-konsumatur hija frammentata: f'konformità ma' l-allokkazzjoni tal-kompetenzi fit-Trattati, l-UE stipulat regoli ċari f'ċerti setturi jew servizzi biss, bħalma huma l-kuntratti li jsiru mill-bogħod (distance contracts), prattiki kummerċjali ingusti, kreditu tal-konsumatur, pakketti ta' vaganzi u "timeshares",
- I. billi hemm evidenza li tissuggerixxi li l-frammentazzjoni attwali tal-qafas leġislativ jista' jtellf lill-konsumaturi milli jinvolvu ruħhom fi tranżazzjonijiet transkonfinali u li din l-istess frammentazzjoni tista' tipprovdi opportunitajiet mhux mixtieqa għal "scams" transkonfinali u għall-qarrieqa,
- J. billi l-Green Paper dwar ir-Revizjoni ta' l-*Acquis* tal-Konsumatur ma tindirizzax l-obbligi tal-fornituri tas-servizz,
- K. billi la l-konsumatur u lanqas il-fornitur tas-servizz ma jkunu dejjem jistgħu jiddeċiedu b'ċarezza liema reġim legali huwa applikabbli għal kull aspett ta' l-attivitajiet tagħhom, jiġifieri jekk tapplikax il-liġi ċivili tal-pajjiż li qed jospita jew dik tal-pajjiż tiegħu, jew jekk japplikax ir-reġim regolatorju tal-pajjiż li qed jospita jew tal-pajjiż tiegħu,
- L. billi, f'xi Stati Membri, l-utenti tas-servizzi mogħtija minn entitajiet privati huma mħarsa aħjar minn utenti ta' servizzi mogħtija minn entitajiet pubbliċi,

¹ Direttiva tal-Kunsill 85/374/KEE tal-25 ta' Lulju 1985 dwar l-approssimazzjoni tal-liġijiet, regolamenti u dispozizzjonijiet amministrattivi ta' l-Istati Membri li jikkonċernaw ir-responsabilità għal prodotti difettużi (GU L 210, 7.8.1985, p. 29).

² Direttiva 2001/95/KE tal-Parlament Ewropew u tal-Kunsill tat-3 ta' Diċembru 2001 dwar is-sikurezza ġenerali tal-prodotti (GU L 11, 15.1.2002, p. 4).

- M. billi l-leġislazzjoni eżistenti, bħala regola, ma tindirizzax l-obbligi sostantivi min-naħa tal-fornitur tas-servizz, u lanqas tipprovdi rimedji speċifiċi lill-konsumatur, għall-kuntrarju tal-miżuri li ġew adottati fir-rigward tal-moviment hieles tal-merkanzija,
- N. billi n-nuqqas ta' kwalunkwe struttura legali fuq livell Komunitarju, li tippermetti lill-konsumaturi jieħdu azzjoni kollettiva fuq bażi transkonfinali kontra qarrieqa jew fornituri li jagħtu servizz hażin, tfisser kemm lakuna fir-regim regolatorju u aktar importanti ostaklu għall-konsumaturi biex jiksbu rimedju legali effiċjenti f'sens ta' nfiq u kumpens fuq livell transkonfinali,
- O. billi, f'xi Stati Membri, ma hemm l-ebda korp kompetenti li jassisti fir-risoluzzjoni ta' tilwim barra l-qorti, u l-istrutturi eżistenti fuq livell komunitarju, jiġifieri l-ECC-Net (in-Netwerk taċ-Ċentri Ewropej tal-Konsumatur) u l-FIN-NET (Netwerk Transkonfinali għall-Ilmenti Barra Mill-Qorti għas-Servizzi Finanzjarji fiz-Zona Ekonomika Ewropea), it-tnejn mhux magħrufa biżżejjed u għandhom nuqqas ta' riziorsi,

Is-Suq Intern għas-Servizzi

1. Ihegġeġ l-iżvilupp ta' miżuri li jikkompletaw is-suq intern għas-servizzi;
2. Huwa konvint li hemm bżonn ta' sistema aktar uniformi ta' obbligi għall-fornituri tas-servizz hekk kif is-suq fis-servizzi jsir aktar transkonfinali, sabiex jiġi faċilitat aktar l-iżvilupp ta' suq intern għas-servizzi mingħajr xkiel;
3. Huwa konxju li sabiex id-Direttiva tas-Servizzi tiġi trasposta fil-ligi nazzjonali fl-Istati Membri kollha sat-28 ta' Diċembru 2009, għandu jkollha effett konsiderevoli fuq il-provvista transkonfinali tas-servizzi, iżda jinnota li d-Direttiva ma tindirizzax l-obbligi sostantivi tal-fornituri tas-servizz;
4. Jemmen li kjarifika tas-sistema legali dwar l-obbligi tal-fornituri tas-servizz fl-UE ser iġġib aktar kompetizzjoni u aktar għażla lill-konsumaturi, u fl-istess hin m'għandhiex tohloq ostakli mhux ġustifikati għall-moviment hieles tas-servizzi fis-suq intern;
5. Jemmen li l-ligijiet, ir-regolamenti u l-prattiki amministrattivi differenti fl-Istati Membri joħolqu incertezza u nuqqas ta' trasparenza kemm għall-fornituri tas-servizz kif ukoll għall-konsumaturi u jagħmlu l-użu tar-riziorsi komuni ta' l-UE aktar diffiċli, iżda jipprovdu wkoll opportunità għall-kompetizzjoni fil-ħarsien tal-konsumatur;
6. Juri dispjaċir li t-tahlita preżenti ta' strumenti leġislattivi bejn ir-regoli dwar il-kunflitt fil-ligi u l-istrumenti tas-suq intern u l-falliment li tiġi ddeterminata b'mod ċar l-interazzjoni tagħhom, ifissru li la l-konsumatur u lanqas il-fornitur tas-servizz ma jkun dejjem kapaci jiddeterminaw biċ-ċar liema regim legali japplika għal kull aspekt ta' l-attivitàjiet tagħhom, dan ifisser, li ma jkunux jafu jekk tapplikax il-ligi ċivili tal-pajjiż li qed jospita jew dik tal-pajjiż tagħhom, jew jekk japplikax ir-regim regolatorju tal-pajjiż li qed jospita jew dak tal-pajjiż tagħhom;
7. Huwa konvint li meta l-konsumaturi jhossuhom incerti dwar is-sikurezza u l-kwalità ta' servizz, hemm tendenza li joħolqu ostakli mentali għall-fornituri barranin, u b'hekk joqogħdu lura milli jagħmlu użu minn servizzi transkonfinali, u li meta konsumatur ikollu

- esperjenza negattiva, spiss tirrefletti b'mod ingust fuq il-fornituri barranin kollha;
8. Jinnota li fit-twettiq tas-servizz, il-konsumaturi m'humiex mharsa daqshekk tajjeb mill-Acquis tal-Komunità daqskemm huma l-konsumaturi li jixtru merkanzija;
 9. Madankollu, jesprimi t-thassib tiegħu, sakemm tigi implimentata fis-shih id-Direttiva tas-Servizzi, dwar strumenti godda orizzontali li ta' influwenza kbira, għat-tmiem tas-suq intern għas-servizzi;
 10. Huwa konxju li hafna drabi s-servizzi huma strutturi kumplessi li jinvolvu interazzjoni umana u diskrezzjoni;
 11. Huwa konvint li mhux il-konsumaturi biss, iżda wkoll u b'mod partikolari l-intrapriži ż-żgħar u ta' daqs medju (SMEs), kemm bhala xerrejja u kemm bhala bejjiegħa ta' servizzi transkonfinali, jistgħu jibbenefikaw minn żieda fiċ-ċertezza legali, mis-sempliċità u mit-tnaqqis ta' l-ispejjeż;
 12. Ifakkar li, kif gie ddikjarat fil-Ftehma Ġenerali dwar il-Kummerċ fis-Servizzi, is-servizzi transkonfinali huma mogħtija permezz ta' hafna metodi differenti li għandhom jitqiesu; (bħall-bejgħ online, vjaġġar lejn pajjiż ieħor għas-servizz, jew bi żjara tal-fornitur tas-servizz lill-pajjiż tal-konsumatur);
 13. Jinnota li hemm hafna inizjattivi legiżlattivi pendenti mmirati biex tkun assicurata ċ-ċertezza legali f'dawk li huma d-drittijiet u b'mod speċjali l-obbligi ta' fornituri tas-servizzi transkonfinali, jiġifieri l-proposta għal regolament dwar il-ligi applikabbli għall-obbligi kuntrattwali (Ruma I) (COM(2005)0650), il-proposta għal regolament dwar il-ligi applikabbli għall-obbligi mhux kuntrattwali (Ruma II) (COM(2003)0427) u l-Green Paper dwar ir-Revizjoni ta' l-Acquis tal-Konsumatur;
 14. Jirrimarka li l-Artikolu 5 tal-proposta Ruma I hija essenzjali sabiex ikun determinat jekk tapplikax il-legiżlazzjoni tal-ħarsien tal-konsumatur tal-pajjiż ta' l-origini (tal-fornitur tas-servizz) jew tal-klijent (il-konsumatur tas-servizz); jenfasizza li huwa importanti li wieħed jistenna r-riżultati tal-proċedura legiżlattiva;
 15. Huwa konvint li t-twaqqif ta' suq intern għas-servizzi li jkollu l-qafas legali bbażat fuq il-prinċipju tal-pajjiż ta' l-origini, jiddependi fuq li l-mizuri rilevanti jkunu ċari kemm mill-perspettiva legali kif ukoll minn dik Prattika;

Fornituri tas-Servizzi Pubbliċi u Privati

16. Jistieden lill-Kummissjoni sabiex tiftakar li, fil-każ ta' obbligi tal-fornituri tas-servizzi, m'għandhiex issir distinzjoni bejn il-fornituri tas-servizzi pubbliċi u privati, li għandhom

it-tnejn ikunu suġġetti għall-qasam ta' applikazzjoni tad-direttivi dwar il-ħarsien tal-konsumatur;

17. Jirrikonoxxi li anke jekk leġislazzjoni eżistenti fl-UE, bħad-Direttiva dwar is-Servizzi u d-Direttiva dwar Prattiki Kummerċjali Żleali¹, m'għandhiex dispożizzjonijiet speċifiċi bil-għan li tiġi regolata r-responsabilità transkonfinali tal-fornituri tas-servizz, jista' jkollha effett indirett fuq il-leġislazzjoni ta' Stat Membru f'dan il-qasam;
18. Jitlob lill-Kummissjoni biex tikkontrolla bir-reqqa t-traspożizzjoni u l-implimentazzjoni tal-leġislazzjoni orizzontali u settorjali eżistenti u li qed titfassal marbuta mar-responsabilità tal-fornituri tas-servizzi transkonfinali;
19. Jitlob lill-Kummissjoni biex teżamina miżuri, bħall-introduzzjoni ta' l-istandards fuq livell Ewropew, bħala mezz ta' promozzjoni tas-sikurezza tas-servizzi u sabiex jiġu garantiti d-drittijiet tal-konsumaturi marbuta mas-servizzi transkonfinali li jipprovdu l-Istati Membri;
20. Jistieden lill-Kummissjoni biex tfassal kodiċi tal-kondotta volontarju li fornituri tas-servizz jistgħu jieħdu sehem fih sabiex jiksbu aktar fiduċja mill-konsumaturi u b'mekkaniżmu ta' ċertifikazzjoni ta' kwalità u sistema interna ta' riżoluzzjoni ta' tilwim li tinvolvi l-korpi xierqa sabiex jassisstu f'riżoluzzjoni semplifikat ta' tilwim;
21. Jirrikonoxxi li jeżistu r-reġimi ta' responsabilità tal-fornituri tas-servizz, għalkemm ivarjaw fil-livelli fl-Istati Membri kollha, iżda jemmen li għall-benefiċċju taċ-ċarezza u sabiex tinholoq il-fiduċja fil-konsumatur hemm bżonn li jkun hemm xi forma ta' konverġenza, b'mod speċjali f'setturi transkonfinali ewlenin; jemmen ukoll li hemm bżonn ta' aktar koperazzjoni bejn korpi regolatorji nazzjonali u organizzazzjonijiet professjonali fejn ikun xieraq;

Talba għal proposta għal strument orizzontali dwar l-obbligi tal-fornituri tas-servizz

22. Jistieden lill-Kummissjoni biex, filwaqt li tkompli x-xogħol fuq bażi settorjali f'oqsma ewlwnin, tressaq fi żmien 12-il xahar, programm ta' ħidma għal evalwazzjoni xierqa dwar l-impatt ta' leġislazzjoni eżistenti u li qed titfassal fis-suq intern dwar l-obbligi ta' fornituri tas-servizz transkonfinali u l-ħtieġa ta' strument orizzontali wiesa' possibbli biex ikun hemm konformità fir-regoli dwar il-forniment ta' servizzi transkonfinali sabiex ikun hemm livell għoli ta' ħarsien tal-konsumatur;
23. Iqis li evalwazzjoni bhal din għandha teżamina strument wiesa' possibbli li għandu għallinqas jinkludi regoli ġenerali bażiċi li jirrekjedu informazzjoni xierqa dwar prezzar, termini tal-kuntratt u rimedji fil-każ ta' servizzi difettużi jew mhux fil-ħin;
24. Jistieden lill-Kummissjoni biex tiddefinixxi b'mod ċar l-interazzjoni bejn l-istrumenti tal-ligi internazzjonali privata u l-istrumenti tas-suq intern b'intenzjoni li ma jithalla l-ebda

¹ Direttiva 2005/29/KE tal-Parlament Ewropew u tal-Kunsill tal-11 ta' Mejju 2005 dwar il-prattiki kummerċjali żleali fis-suq intern (Direttiva dwar il-Prattiki Kummerċjali Żleali) (GU L 149, 11.6.2005, p 22)

dubju dwar meta tapplika l-leġislazzjoni jew ir-regolazzjoni tal-pajjiż li qed jospita jew dawk tal-pajjiż tagħhom u għaldaqstant, sa fejn possibbli, ma jithallewx lakuni fir-regim ta' responsabilità applikabbli għall-fornituri tas-servizz;

25. Iqis li l-Kummissjoni għandha tqis l-impatt ta' kwalunkwe inizzjattiva dwar l-SMEs;
26. Jistieden lid-Direttorati-Ġenerali kollha tal-Kummissjoni li huma involuti fil-leġislazzjoni tas-settur tas-servizzi biex jippartecipaw fix-xogħol li għaddej fil-Qafas Komuni ta' Referenza bl-intenzjoni li jinkludu sezzjonijiet dwar il-kuntratti tas-servizzi, b'mod speċjali f'dawk l-oqsma fejn diġà qed isseħħ, jew x'aktarx isseħħ, attività transkonfinali, bħal, biss biex nagħtu eżempju, is-servizzi finanzjarji u s-settur tas-saħħa;
27. Jistieden lill-Kummissjoni biex tkompli tiżviluppa, tiffinanzja u tippromwovi x-xogħol ta' l-ECC-Net u l-FIN-NET u, fl-eventwalità li s-sistemi alternattivi għar-riżoluzzjoni tat-tilwim jibqgħu mhux disponibbli fis-setturi tas-servizzi ewlenin fl-Istati Membri, biex tikkunsidra għall-inqas rakkomandazzjoni dwar dan is-suġġett;

o

o o

28. Jagħti istruzzjonijiet lill-President tiegħu sabiex jgħaddi din ir-riżoluzzjoni lill-Kunsill u lill-Kummissjoni.

NOTA SPJEGATTIVA

L-istudju ta' Marzu 2007 dwar l-Obbligi tal-Fornituri tas-Servizz Transkonfinali, mitlub mill-Kumitat tas-Suq Intern u tal-Harsien tal-Konsumatur tal-Parlament Ewropew, jitratta dwar il-kwistjoni vitali tal-fiduċja tal-konsumatur fost iċ-ċittadini ta' l-UE, kif hawn fil-qosor hawn taht.

Liberta' tas-Servizzi u s-Suq Intern

Il-forniment liberu ta' servizzi huwa wieħed mill-erba' libertajiet bażiċi tas-Suq Intern tat-Trattat KE: l-Artikolu 49 KE. Illum dan huwa rikonoxxut bħala liberta' bażika awtonoma - f'konformita' mas-sinifikat ekonomiku u soċjali enormi tas-setturi tas-servizz fis-Suq Intern. Il-funzjoni essenzjali ta' dan hu li jippermetti l-provvediment jew l-użu ta' servizzi lil hinn mill-fruntieri mingħajr ma l-fornitur jew l-utent ikollu jiċċaqlaq minn fejn ikun.

Is-settur tas-servizzi, li jikkontribwixxi għal kważi 70% tal-GDP Ewropew, huwa ta' sinifikat enormi għall-iżvilupp ekonomiku u soċjali ta' l-UE. Sabiex jiġi sfruttat aħjar il-potenzjal tas-Suq Intern għal dan is-settur, l-UE u l-KE f'dawn l-aħħar snin it-tnejn ħadu numru ta' miżuri f'ċerti oqsma, kif ukoll ħolqu qafas ġdid u generali bid-Direttiva l-ġdida dwar is-Servizzi fis-Suq Intern 2006/123/KE.

Il-Fiduċja tal-Konsumatur

B'paragun mal-miżuri biex jipromwovu s-Suq Intern u l-harsien tal-konsumatur għall-forniment transkonfinali ta' merkanzija, jifdal defiċit konsiderevoli għas-servizzi, b'mod partikulari rigward l-istandards komuni għall-obbligi tal-fornitur tas-servizzi u r-rimedji għax-xerrej. Dan jikkonċerna l-każijiet fejn il-fornitur tas-servizz ma jwettaqx servizz jew iwettqu ħażin, kif ukoll il-każijiet l-oħra fejn hija kompromessa s-sikurezza tax-xerrej b'konnessjoni mas-servizz. B'kuntrast ma' l-armonizzazzjoni ta' liġijiet għall-forniment ta' merkanzija (inter alia mid-Direttiva dwar il-bejgħ lill-konsumatur u mid-Direttiva dwar ir-Responsabilita' tal-Prodott) hemm nuqqas ta' strumenti b'għanijiet komparabbli u b'medda ta' applikazzjoni għal servizzi.

Għalhekk, in-natura varjata ta' l-istrutturi u d-dispożizzjonijiet individwali fil-liġijiet ta' l-Istati Membri attwalment jipproduċu nuqqas kbir ta' trasparenza u incertezza għal servizzi transkonfinali għax-xerrej kif ukoll għall-fornitur. L-istudju tal-Kumitat għas-Suq Intern u l-Harsien tal-Konsumatur ta' Marzu 2007 isemmi ħames oqsma ta' importanza partikulari għas-Suq Intern (divertiment, telekomunikazzjoni, trasport ferrovjarju, parir legali u saħħa). Hemm differenzi konsiderevoli f'termini ta' l-obbligi tal-fornituri tas-servizz b'mod partikulari f'dawn li ġejjin:

- taht liema kundizzjonijiet jeżistu l-obbligi, jekk jeżistu,
- rimedji disponibbli għal konsumaturi meta dawn l-obbligi jiġu miksuru,
- xi drabi rigward il-permessibilita' u l-limiti ta' esklużjonijiet ta' responsabilita' permezz ta' ftehim individwali jew termini standard; rigward limiti għolja possibbli fuq danni; rigward il-piż ta' prova għall-eżistenza ta' obbligu tal-

- fornitur tas-servizz, għall-ksur ta' obbligu u għad-danni, u rigward it-terminologija legali u l-istruttura sistematika tad-dispożizzjonijiet dwar l-obbligi tal-fornituri.

Mizuri biex tiġi armonizzata l-ligi relatata ma' l-obbligi tal-fornituri tas-servizz jistgħu jippermettu aħjar li negozji żgħar u medji japprezzaw l-obbligi tagħhom u r-riskji u l-opportunitajiet assoċjati fi tranzazzjonijiet transkonfinali. Fl-istess ħin, tiġi msaħħa l-fiduċja tal-konsumatur li jagħmel użu minn servizzi transkonfinali u għalhekk jagħmel użu oghla mis-Suq Intern (li tikkorrispondi mal-possibilitajiet teknoloġiċi miżjuda l-aktar permezz ta' l-internet). Sabiex ikunu kompletament effettivi f'dan ir-rigward, dawn il-mizuri għandhom isahħu t-tendenza li diġà □ teżisti li r-regoli għall-obbligi tal-fornituri tas-servizz japplikaw bl-istess mod għas-settur privat kif ukoll għal dak pubbliku.

Obbligi tal-Fornituri tas-Servizz lejn ix-Xerrejja

Il-ligi Komunitarja tiggarrantixxi l-liberta □ tas-servizzi permezz tad-dispożizzjoni hawn fuq imsemmija tat-Trattat KE, mingħajr ma tipprovdi aktar regolazzjoni ġenerali tar-relazzjoni legali bejn il-fornituri tas-servizzi u x-xerrejja permezz ta' dispożizzjonijiet ta' ligi sekondarja.

Hafna regoli li huma rilevanti għar-relazzjoni bejn il-fornitur tas-servizz u x-xerrej jinsabu fil-ligijiet ta' l-Istati Membri u dawn ivarjaw b'mod konsiderevoli. Fl-1990, il-Kummissjoni għamlet proposta għal direttiva li twaqqaf korp ta' regoli għar-regolamentazzjoni ta' kapitoli importanti ta' l-obbligi tal-fornitur tas-servizzi (COM(90) 482 finali). Id-dispożizzjonijiet pjanati kkonċernaw ir-responsabilita □ għad-danni, ikkawżati mill-fornitur tas-servizz, għall-integrità □ tas-saħħa u tal-ġisem kif ukoll għall-proprjeta □ mobbli u immobbli, inklużi dawk li huma s-sugġett tas-servizz.

Madankollu, il-Kummissjoni kienet irtirat din il-proposta fl-1994, u b'hekk ma teżistix regolazzjoni orizzontali tal-qasam fil-ligi Komunitarja. Barra minn hekk, b'mod aktar ġenerali, hafna regoli li huma rilevanti għar-relazzjoni bejn il-fornituri tas-servizz u x-xerrejja huma parti mil-ligijiet ta' l-Istati Membri u hemm differenza bejn Stat Membru u ieħor. Fejn fornitur tas-servizz jixtieq jipprovdi servizzi madwar il-Komunita □, billi jiddependi fuq il-forniment hieles tas-servizzi, għandu jikkonforma mar-regoli legali differenti li jirregolaw it-tranzazzjoni ta' negozju tiegħu f'kull Stat Membru. Korrispondentement, japplika bl-istess mod jekk xerrej juża servizz minn Stat Membru ieħor jew jixtieq iqabbel offerti minn fornituri tas-servizz oħra f'bosta Stati Membri.

F'dawn il-każijiet kollha, l-użu ta' liberta □ ta' servizzi (li hija legalment illimitata) fil-prattika jżid il-piż fuq il-fornitur u x-xerrej biex jinfurmaw ruħhom dwar il-kundizzjonijiet legali diverġenti fl-Istati Membri l-oħra (u l-ispejjeż relatati ma' dan) jew biex jaċċettaw riskju inkalkolabbli rigward il-qafas legali għat-tranzazzjoni rilevanti.

Dan huwa ta' piż mhux biss fuq il-konsumaturi, izda wkoll fuq impriżi żgħar u ta' daqs medju meta dawn huma riċevituri ta' servizzi, peress li meta mqabbla mal-fornitur, dawn hafna drabi jkun f'pożizzjoni ekonomika aktar dgħajfa u jkollhom anqas esperjenza. Hafna drabi ma jkunux fil-pożizzjoni li jevitaw, fuq il-bażi tar-regoli ezistenti ta' ligi internazzjonali privata, l-applikazzjoni tal-ligi domestika ta' l-Istat Membru fejn huwa stabbilit il-fornitur tas-servizz.

Għalkemm dawn iċ-ċirkostanzi waħidhom jindikaw hteġa partikulari għal strumenti legali biex jiffaċilitaw tranzazzjonijiet transkonfinali ta' negozju, s'issa (kemm fil-ligi Komunitarja, kif ukoll barra minn din) għadhom ma ġewx żviluppanti punti ta' tluq biex jiġu faċilitati servizzi transkonfinali komparabbli ma' dawk relatati mal-forniment transkonfinali ta' prodotti.

Harsien tal-Konsumatur

Abbużi sistematiċi tar-regoli ta' l-UE dwar il-harsien tal-konsumatur kienu ta' dannu għal miljuni ta' konsumaturi kull sena. Qarrieqa jieħdu vantaġġ mis-sistemi legali differenti madwar l-UE sabiex jolqtu persuni vulnerabbli f'servizzi qarrieqa bħalma huma lotteriji foloz jew klabbs ta' vjaġġar li ma jeżistux.

Studju ta' l-2005 min-Netwerk Ewropea tal-Konsumatur (ċentri ta' l-UE ta' parir għall-konsumatur) dwar ilmenti transkonfinali wera li:

- L-aktar ilment komuni (46%) huwa dwar problemi bil-kunsinna - ma ssirx il-kunsinna, issir kunsinna parzjali, jew issir tard.
- It-tieni l-akbar qasam (25%) huwa dwar difetti fil-prodotti jew li dawn ma kinux kif wiehed kien qed jistennihom meta għamel l-ordni.
- 8% tal-mistoqsijiet kienu relatati ma' problemi bil-prezz u l-ħlas u ħafna mill-kazijiet kienu jinvolvu l-kummerċjant bil-web li jiġbed aktar flus minn kemm kien miftiehem, jew li jżid l-ispejjeż.
- Termini ta' kuntratt kienu ta' problema wkoll b'9% tal-mistoqsijiet dwar problemi rigward il-kancellazzjoni ta' ordni u li jiġu rispettati perjodi ta' "cooling off".
- 5% tal-mistoqsijiet kienu dwar xerrejja li ma setgħux jiksbu rimedju, u l-maġġoranza tal-mistoqsijiet kienu dwar kummerċjanti bil-web li ma jonorawx il-garanziji tagħhom.
- Kien hemm zieda ta' 74% fin-numru totali ta' lmenti li waslu minn dawk l-ECCs li dehru fir-rapport ta' l-2004 (ukoll minħabba ż-żieda ġenerali fl-attività online).

Mill-perspettiva tal-harsien tal-konsumatur, id-defiċits huma evidenti partikolarment sew fl-istat attwali tal-ligi rigward is-servizzi transkonfinali. Iż-żieda fil-fiduċja tal-konsumaturi biex jinvolvu ruħhom fi tranzazzjonijiet transkonfinali sservi kemm l-iżvilupp ulterjuri fis-Suq Intern bħala l-għan ewlieni tal-Komunita Ewropea, kif ukoll biex ikun żgurat livell għoli ta' harsien tal-konsumatur, kif ukoll biex jiġi promoss id-dritt tagħhom għall-informazzjoni, l-edukazzjoni u biex jorganizzaw lilhom infushom sabiex jissalvagwardjaw l-interessi tagħhom.

L-istess bħal fil-każ tad-dispożizzjonijiet dwar it-twettiq tas-Suq Intern, id-dispożizzjonijiet fundamentali tat-Trattat KE dwar il-harsien tal-konsumatur huma relatati fil-prinċipju ma' l-attivitajiet ekonomiċi kollha u l-attivitajiet tal-konsumaturi. Dawn japplikaw bl-istess mod għall-harsien tal-konsumatur fil-kuntest tal-forniment ta' merkanzija bħal fil-kuntest tal-forniment tas-servizzi.

Fil-każ tal-forniment ta' merkanzija, il-konsumatur huwa mħares ħafna kontra n-nuqqas ta' rendiment u n-nuqqasijiet fis-sikurezza tal-prodott, u relattivament fuq livell għoli permezz ta' leġizlazzjoni sekondarja. Il-livell ta' ħarsien jista' jkun aktar għoli minn dan l-istandard; madankollu, il-konsumatur jista' jkun ċert li l-istandard stipulat minn dawn id-direttivi, kemm għal tranżazzjonijiet f'pajjiżu kif ukoll daww transkonfinali, huwa żgurat. Madankollu, din il-protezzjoni estensiva bħala bażi għall-kunfidenza fi tranżazzjonijiet transkonfinali mill-konsumatur fis-Suq Intern hija żgurata minn direttivi li jirrelataw mal-forniment ta' merkanzija u mas-sikurezza ta' prodotti (jiġifieri essenzjalment ta' prodotti mobbli).

S'issa, din il-protezzjoni bl-ebda mod ma teżisti sa l-istess punt għas-servizzi, avolja s-servizzi għandhom importanza simili u kbira għas-Suq Intern bħal ma għandu l-moviment tal-prodotti.

Entitajiet tas-Settur Pubbliku bħala Fornituri tas-Servizz

F'bosta Stati Membri, korpi pubbliċi għandhom sehem speċjali fil-forniment ta' servizzi f'serje ta' fergħat sinifikanti ta' l-ekonomija. Dan jista' jaffettwa l-moviment ħieles tas-servizzi fis-Suq Intern kif ukoll il-livell tal-ħarsien tal-konsumatur. Pereżempju, korpi pubbliċi li jipprovdu servizzi importanti mhux neċessarjament se jkunu sugġetti għar-regoli dwar, pereżempju, termini ta' kuntratt iġusti u/jew jibbenefikaw mill-ħarsien kontra l-kompetizzjoni.

27.6.2007

OPINJONI TAL-KUMITAT GĦALL-AFFARIJET LEGALI

għall-Kumitat għas-Suq Intern u l-Harsien tal-Konsumatur

dwar l-obbligi tal-fornituri tas-servizz transkonfinali
(2006/2049(INI))

Rapporteur għal opinjoni: Pii-Noora Kauppi

SUĠĠERIMENTI

Il-Kumitat għall-Affarijiet Legali jistieden lill-Kumitat għas-Suq Intern u l-Harsien tal-Konsumatur, bħala l-Kumitat responsabbli, sabiex jinkorpora s-suġġerimenti li ġejjin fil-mozzjoni għal riżoluzzjoni li se jadotta:

1. Ihegġeg il-holqien ta' mizuri li jikkompletaw is-suq intern għas-servizzi;
2. Madankollu, jesprimi r-riżervi tiegħu sakemm issehh l-implimentazzjoni shiha tad-Direttiva 2006/123/KE dwar is-servizzi fis-suq intern, f'dak li għandu x'jaqsam ma' strumenti godda orizzontali li jwasslu fit-tul f'dan ir-rigward;
3. Jinnota li hemm pendenti bosta inizjattivi għal leġislazzjoni bil-għan li jiżguraw iċ-ċertezza legali f'dak li għandu x'jaqsam mad-drittijiet u fuq kollox ma' l-obbligi tal-fornituri tas-servizzi transkonfinali, jiġifieri, il-proposta għal regolament dwar il-liġi applikabbli għall-obbligi kuntrattwali (Ruma I), il-proposta għal regolament dwar il-liġi applikabbli għall-obbligi mhux kuntrattwali (Ruma II) u l-Green Paper tal-Kummissjoni dwar ir-reviżjoni ta' l-Acquis tal-Konsumatur;
4. Jinnota li l-Artikolu 5 tar-regolament propost dwar il-liġi applikabbli għall-obbligi kuntrattwali huwa essenzjali biex jiġi ddeterminat jekk tapplikax il-leġislazzjoni tal-harsien tal-konsumatur tal-pajjiż ta' l-origini (tal-fornitur tas-servizz) jew tal-klijent (il-konsumatur tas-servizz); jenfasizza l-importanza li wieħed jistenna r-riżultati tal-proċedura leġislattiva;
5. Jiddispaċi li t-taħlita preżenti ta' strumenti leġislattivi bejn il-kunflitt tar-regoli tal-liġi u l-istrumenti tas-suq intern u d-diffikultà biex tiġi ddeterminata b'mod ċar l-interazzjoni tagħhom, ifissru li la l-konsumatur u lanqas il-fornitur tas-servizz ma jkunu dejjem kapaci jiddeterminaw biċ-ċar liema reġim legali japplika għal kull aspett ta' l-attivitajiet

tagħhom, dan ifisser, li ma jkunux jafu jekk tapplikax il-liġi ċivili tal-pajjiż ta' l-origini jew tal-klijent, jew jekk japplikax ir-regim regolatorju tal-pajjiż ta' l-origini jew dak tal-klijent;

6. Ifakkar li, kif ġie ddikjarat fil-Ftehim Ġenerali dwar il-Kummerċ fis-Servizzi, is-servizzi transkonfinali huma pprovduti permezz ta' hafna metodi differenti li għandhom jitqiesu; (bhall-bejgħ online, vjaġġar lejn pajjiż ieħor għas-servizz, jew bi zjara tal-fornitur lill-pajjiż tal-konsumatur).
7. Huwa konvint li t-twaqqif ta' suq intern għas-servizzi li jkollu l-qafas legali bbażat fuq il-prinċipju tal-pajjiż ta' l-origini jiddependi minn miżuri relevanti li jkunu ċari kemm mill-perspettiva legali, kif ukoll minn dik Prattika.

PROĊEDURA

Titolu	L-obbligi tal-fornituri tas-servizzi transkonfinali	
Numru tal-proċedura	2006/2049(INI)	
Kumitat responsabbli	IMCO	
Opinjoni mogħtija minn Data tat-thabbir fis-seduta plenarja	JURI 16.3.2006	
Koperazzjoni aktar mill-qrib - data tat-thabbir fis-seduta plenarja		
Rapporteur għal opinjoni Data tal-hatra	Pii-Noora Kauppi 30.5.2006	
Rapporteur(s) preċedenti		
Eżami fil-kumitat	13.7.2006	20.3.2007
Data ta' l-adozzjoni	25.6.2007	
Riżultat tal-votazzjoni finali	+: 17	-: 0
		0: 0
Membri preżenti għall-votazzjoni finali	Bert Doorn, Cristian Dumitrescu, Giuseppe Gargani, Lidia Joanna Geringer de Oedenberg, Othmar Karas, Pii-Noora Kauppi, Klaus-Heiner Lehne, Manuel Medina Ortega, Hartmut Nassauer, Francesco Enrico Speroni	
Sostitut(i) preżenti għall-votazzjoni finali	Sharon Bowles, Luis de Grandes Pascual, Kurt Lechner, Marie Panayotopoulos-Cassiotou, Gabriele Stauner, József Szájer, Jacques Toubon	
Sostitut(i) (skond l-Artikolu 178 (2)) preżenti għall-votazzjoni finali		
Kummenti (disponibbli b'lingwa waħda biss)		

PROĊEDURA

Titolu	L-obbligi tal-fornituri tas-servizzi transkonfinali
Numru tal-proċedura	2006/2049(INI)
Kumitat responsabbli Data tat-thabbir ta' l-awtorizzazzjoni fis-seduta plenarja	IMCO 16.3.2006
Kumitat(i) mitlub(a) jaghti/u opinjoni Data tat-thabbir fis-seduta plenarja	JURI 16.3.2006
Rapporteur(s) Data tal-ħatra	Lasse Lehtinen 21.2.2006
Eżami fil-kumitat	13.9.2006 19.12.2006 8.5.2007 27.6.2007
Data ta' l-adozzjoni	17.7.2007
Riżultat tal-votazzjoni finali	+ 33 - 0 0 0
Membri preżenti għall-votazzjoni finali	Charlotte Cederschiöld, Gabriela Crețu, Mía De Vits, Rosa Díez González, Małgorzata Handzlik, Malcolm Harbour, Anna Hedh, Iliana Malinova Iotova, Kurt Lechner, Lasse Lehtinen, Toine Manders, Nickolay Mladenov, Zita Pleštinská, Guido Podestà, Zuzana Roithová, Luisa Fernanda Rudi Ubeda, Heide Rühle, Leopold Józef Rutowicz, Marianne Thyssen, Horia-Victor Toma, Jacques Toubon, Barbara Weiler
Sostitut(i) preżenti għall-votazzjoni finali	André Brie, Wolfgang Bulfon, Konstantinos Hatzidakis, Othmar Karas, Manuel Medina Ortega, Joseph Muscat, Pier Antonio Panzeri, Béatrice Patrie, Anja Weisgerber
Sostitut(i) (skond l-Artikolu 178 (2) preżenti għall-votazzjoni finali)	Holger Kraemer, Riitta Myller
Data tat-tressiq	23.7.2007
Kummenti (informazzjoni disponibbli b'lingwa waħda biss)	